

በዓለ ኪዳነ ምህረት

የካቲት 2008 (2016) ዓ.ም.

ኪዳነኪ ውእቱ ማርያም ለኃጥአን ተስፋነ

ዚቅ “ወታሥተስርዬ ኃጢአተ ሕዝበኪ ተበውሐ ለኪ እምኣብ ወወልድ ወመንፈስ ቅዱስ ከመ ትኩኒ ተንከተመ ለውሉደ ሰብእ ለሕይወት ዘለዓለም”።

ንባባት: ገላትያ 4: 1-12፥ 1ዮሐ1: 4-8፥ (ራእይ 12: 1-6)፥ ግ.ሐ.1: 13-15፥ ሉቃስ 1: 39-57።

ምስባክ:

1. ዘያነብራ ለመካን ውስተ ቤቱ፥ ወያስተፈስሐ ልእመ ውሉድ፥ ዘያነብራ ለምካን ውስተ ቤቱ። “ንመኻን ኣደ ቆልዑ ገሩ ኣብ ቤት ብሓጎስ የንብራ” መዝ. 113: 9።
2. እስመ ትቤ ለዓለም ኣሓንጽ ምሕረተ በሰማይ ጸንፎ ጽድቀኩ፥ ኪዳን ተካዮትኩ ምስለ ገሩያንዮ። “ንዓለም ምሕረት ክገብር እዩ፥ ኣብ ሰማይ ኪዳንካ ጽኑዕ እዩ፥ ምስቶም ሕሩያነይ ኪዳን ኣትዮ እዮ” መዝ. 89: 1-2።



ዓመታዊ ዝኸረ በዓል እኖና ኪዳነ ምሕረት ዘኪርና ነብዕል ኣሎና። “ተበውሐ ለኪ እም ኣብ ወወልድ መመንፈስ ቅዱስ ከመ ትኩኒ ተንከተመ ለውሉደ ሰብእ ለሕይወት ዘለዓለም” ካብ ኣብን ወልድን መንፈስ ቅዱስን ንደቂ ሰብ መሳልል ሕይወት ዘለዓለም ክትኮኒ ተፈቐዱልኪ እዩ። እናበልና ኣብቲ ኣምላኽ ኣብ ማርያም ዝገበሮ መሰረት ገርና ብዓልና ዘኪርና ኣሎና። ኩሉ ነገረ ማርያም ኣምላኽ ዝደልዮን ዝመደቦን እዩ ንሳ ኸኣ ነቲ ኣምላኽ ዘቐረበላ ብምሉእ እምነት “ሕራይ” ኢላ ተቐቢላቶ ነዚ መሰረት ገርና ብዓለ ማርያም ነኽብር።

ናይ ሎሚ ዓመት ብዓልና ፍሉይ ዝገብሮ ኣብ ዓመተ ኢዮቤል ንዝክሮ ስለ ዘሎና እዩ። ቤተ ክርስቲያን ብኣቦና ርእሰ ሊቃነ ጳጳሳት ፍራንቸስኮስ ኣቢላ “ዓምት ምሕረት” ኣዊጃትልና ኣላ። ኢዮቤል ንድሕነት ነፍስና ክጠቓመና ዝእውጅ ቅዱስ እዋን እዩ። ኣይሁድ ኢዮቤል ክእውጁ ከለዉ ምስ ኣምላኽም ጸብጻብ ክገብሩ፥ ንግዙኣትን እሱራትን ነጻነት ክእውጁ ከምኡ ብዓመጽ ይኹን ብኻልእ ምኽንታት ዝተወርሰ ንብረት ኣብ ዋንኡ ዝምለሰሉ ፍሉይ ዓመት እዩ። ዓመት ዕርቅን ንሱኣን ኮይኑ ኩሉ ፍጡር ኣብ ሓዲስ ርክብ ምስ ኣምላኽ ክርከብ ባብ ዝኸፍት እዩ። ነዚ መሰረት ገራ ቤተክርስቲያን ኣብዚ ዓመት ካብ ነፍስወከፍና ኣብ መሕረት ኣምላኽ ክንሳተፍ ትሓተና ኣላ። ነዚ ብፍሉይ ክነስተማቕሮ ነዚ ዝስዕብ ክንሓስብ ጽቡቕ እዩ።

1. **ኣምላኽ መሓሪ እዩ።** ኣብ ታሪኽ ድሕነት ምልስ ኢልና እንተ ረኣና ኣምላኽ ክምሕር ሰብ ካብ ኣምላኽ ክርሕቕን ክሸፍትን ኢና እንርኢ። ጥልመት ክሕደት ኣብ ነገድሕድና ጽልኢ መለልዩ ታሪኽና ኮይኑ። እንተ ኾነ ኣምላኽ ከም ምሕረቱ እምበር ከም ኃጢአትና ስለ ዘይ ከደና ኣይጠፋእናን። ንኣደ ወዱ ስለ ዝልክኸልና ደቂ ድሕነት ኮና። ካብ ማርያም ተወሊዱ መይቱ ተንሢኡ ኣድኒኑና። ኣብ ትምህርቱ ከምቲ ሰማያዊ ኣቦይ መሓሪ ዝኾነ መሓርቲ ኩኑ እናበለ ኣምሂሩና።

2. **ክንምሕር ንሕተት አሎና።** ምሕረት አምላኽ ናታትና መልሲ ክህልዎ ከሎ ጥራሕ እዩ ውጽኢት ዝህልዎ። ከምቲ ሰማያዊ አቦኹም መሓሪ ዝኾነ ንሰኻትኩም ከአ መሓርቲ ኹኑ እዩ እምነትና። ክንምሕር ድላይ አምላኽ እዩ። አብ ዝመሃረና ጸሎት “በደላትና ሕደገልና ንሕናውን ንዝበደሉና ክንሓድግ” ዝብል እዩ።

3. **ማርያም አደ ምሕረት አብነትና እያ።** ንዓመተ ኢዮቤል ምልአት ትርጉም ዝህቦ አሰር ማርያም እንተ ኹድና እዩ። ማርያም ቀዳመይቲ ሓዋርያ ንብላ ምኽንያቱ ኩሉ ካብአ ዝድለ ብእምነት ስለ ዝፈጸመት ከምኡ ንወዳ አብ ኩሉ ካብ ልደቱ ክሳብ ሞቱ አብ ንኑ ኮይና ስዒባቶ እዚ ፍልይቲ ይገብራ። ሓደ ካብቲ ፍሉይ መለልዩ ሕይወታ ምሕረት እዩ። አምላኽ ንደቂ ሰብ ክምሕሮም ካባኺ ዝደልዮ አሎ ኢሉ ምስ ሓተታ “ሕራይ” ኢላ ንሕቶ አምላኽ መልሲ ሂባትሉ። ካብታ ስዓት ጀሚራ ንኹሉ አብ ልባ ትሕዞ ነበረት። ንድላይ አምላኽ ጽን ኢላ ትሰምዕን ተተግብሮን ነራ። እዚ እዩ ካብ አደና እንምሃሮ።

አብዚ መሰረት ገርና ሎሚ አምላኽ ካባይ አነ ኮነ ካልአት ከማይ ዝአመስሉ ክንድሕን ደቂ ጸጋን ደቂ ማርያምን ክንከውን እንታይ ይደሊ አሎ እልና አብ ሕልናና አቲና እንህቦ መልሲ ንድለ። ምናልባት ንኹልና ዝዓበየት ዝሓታ “ምሕረት” እያ “ንዝበደሉና” ብዝያዳ ክንምሕር። ከም ማርያም ምሒርና ክንክእል ሕራይ ንበል። ሎሚ ማርያም ከም አደይ እንታይ ትደሊ ካባይ ኢልና ንሕሰብ እሞ አደና እትደልዮ ክንረኽቦ ኢና።

ቀዳሞት ወለድና ሰይጣን ተዓቂትሎም ሎሚ እውን ይዕወተልና አሎ። መንፈስና አትኪሙ ካብ ጸጋ አምላኽ ርሒቕና እንከሎና ሓንቲ ከምዘይ ኮና ከም እንነብር ገሩ ተዓቂቱልና አሎ። ኦ አዳም ኦ ሕዋን አበሎኹም እናበለ ንነፍሲ ወከፍና ዘሎናዮ ናይ ክፍአትን ቂምታን ጽልኢ ሕይወት አለሊና ክንወጽእ ይጽውዕ አሎ። ክፍአተይ ከቢዱኒ አብዚ አሎኹ እናበልና አብቲ መሓሪ አምላኽ ንመለስ ከይንፍረሕ አጆኹም እትብል እተበራትዕን ንወዳ ደንግጸሎም እትብል አደ አላትና ሓንትስ ሓቦ ለቢስና ንንስሓ ንተሓሓዞ።

አዳምን ሕዋንን ካብ አምላኽ ምስ ወጽኡ እታ ሓንቲ ምስ አምላኽ ክዕረቕ ተስፋ ዝኾነቶም እቲ ካብ ንልካ ተወሊደ ከድሕነካ እየ ዝብል ተስፋ ጥራሕ እያ ነራቶም። መጽሓፍ ቅዳሴና አብ አኩቴተ ማርያም ንስዓ አብ ዝብል ነዚ ክገልጽ እንከሎ “አንቲ ውእቱ ተስፋሁ ለአዳም አመ ይሰደድ እምነት፣ ካብ ገነት ክሰደድ እንከሎ ንስኺ ጥራሕ ኢኺ ነርኪ ተስፍኡ” ይብል። ሎሚ እውን አብ ኩሉ ሕይወትናን ተስፋና ጽንዓትናን ማርያም እያ። ማርያም ከስ ዓራቕት ሰማይን ምድርን ስለ ዝኾነት ዝተፈላለየ ነቲ ንሳ ዝገበረቶ ዝገልጽ አስማት ይውሃባ፣ ታቦተ ኪዳን፣ ተስፋ ቅቡጻን፣ ኦ ምዕራግ እምድር እስከ ሰማይ፣ እናበልና ተራ ማርያም አብ ድሕነትና ዝገልጽ ንሰመያ።

አብ ባህልና አብ ብዓል ማርያም አደታት ፍሉይ ልመና የቕርባ ሓደ ካብቲ ብዙሕ “ኢየሱስ ዝወዳ ምሕረት ዝልማዳ አደየ ለምንለይ ግዳ” ዝብል ብሓቂ ትርጉምን ተስፋን ዝህብ ጸሎት እዩ። ማርያም እታ ዝበለጸትን ልዕሊ ኹሉ አብ ወዳ ዝቐረበት ስለ ዝኾነት አብኡ ክተቕርበና ዝበለጸት መሳልል ድሕነትና እያ። አደ ዘላቶ አይዝኹትምን እዩ ይብሃል ስለዚ ተስፋና ንሳ እያ።

ሰብ አብ ዓለም ሕይወቱ ትርጉም ዝህልዎ ተስፋ ክህልዎ ከሎ ጥራሕ እዩ። ተስፋኡ ዝጸንቀቐ ዳርጋ ምወት እዩ። ሰብ ክቕጽል ተስፋ የድልዮ፣ ኩኖ ጸላም ዘሎ ብርሃን ርእዩ ክኸእል አለዎ። አዳምን ሕዋንን ኩኖ እቲ ባዕላቶም ዘምጽእዎ ጸልማት ክርእዩ ተስፋ ተዋሂብዎም። እዚ ስንቂ

ኮይኑ ንዘመናት ንደቆም ክሳብ ምልክት ተስፋ ኣብግብሪ ዝርከብ ከም ዝነበሩ ገርዖም። እቲ ተስፋ ብማርያም ክወን ኮይኑ።

ኣብ ጸሎታት ሃገርና “ተፈጸመ ተስፋ ኣበው በርያም ድንግል ወበቀራንዮ ተተክለ መድኃኒት መስቀል” “ተስፋ ኣበው ብማርያም ኣቢሉ ተፈጸሙ፥ ኣብ ቀራንዮ መድኃኒ መስቀል ምስ ተተክለ” እናበልና ተራ ኣማርያም ኣብ ድሕነትናን ተስፋ ኩልና ከምዝኾነ ዝገልጽ ብተስፋ ዝመልኦ ጸሎት ነዕርግ።

ኣብ ሕይወትና ብዙሕ ጊዜ ከቢድ ፈተናን ጸገምን ምስ በዝሓና ተስፋ ንቐርጽ ዓቕልና ይጸበና እሞ ገለ እዋን ኣብ ዘይተደለ መገዲ ራህዋ ደሊና ዘይቅኑዕ መገዲ ንወስድ። እዚ ካብ ዘሎኻዎ ከድሕነኒ ኢልና ካብ ሓቅን ፍቕርን ንወጽእ። ሽዑ ንርእስናን ንሰብን ጸገም ንኸውን። ኣብ ምሽፋትን ካብ ኣምላኽ ርሒቕና ኣብ ጸገምን ሰላም ዘይብሉ ሕይወት እንከሎና ሓንቲ ከምዘይ ጎደለና ኮና ንነብር እዚ እዩ ኸኣ ሎሚ ንብዙሓት ኣብ ጸልማት ኃጢአት ከም ዝነበሩ ገሩ ዘሎ። እሞ ሎሚ ንማርያም ዑቕባና ገርና ካብ ዘዘለናዮ ክፍኣት ብዓትና ወጺእና ኣብ መሓሪ ኣምላኽ ንመለስ።

ማርያም ኣብ ቃና ዘገሊል ኣብ ዝተገብረ መርዓ ረዳኢት ምዃና ኣብ ግብሪ ኣመስኪራ። ንሰብ መርዓ ካብቲ ክወርዶም ቀሪቡ ዝነበረ ውርደትን ሕፍረትን ብሳልኣን ኣማልድነታን ኩሉ ተቐይሩ። ብዓቢኡ ዝወበየ መጀመርያ ተኣምራት ወዳ ብሳላ ጸሎታ ጀሚሩ። ማርያም ከስ ኣብ ሕይወትና ለውጢ ክመጽእ ብፍላይ ኣብ ጽንኩር እዋን ክትረድኣና ከም እትክእል እዚ ትእምርትና እዩ። እዚ ኣብ ቤትና ኣብ ሕይወትና ንማርያም ምስ ወዳ ምስ ሓዋርያቱ ኣብ ጉዳይና ንዓድሞም ሽዑ ተሓድሶ ዕርቂ ሰላም ክመጽእ እዩ። ዓደምቲ ማርያም ንኹን።

ማርያም ኣብ ሕይወትኩም ኣብ ጸገማትኩም ራህዋ ቅሳነትን ሓጎስን ኮታ ኩሉ ክቕየረልኩም “ወደይ ዝበለኩም ግበሩ” ትብለና ኣላ። ሎሚ ኢየሱስ ካባይን ካባኹምን እንታይ ይደሊ? ኣነ ከም ኣነ ኢልና ኣብ ሕልናና ክንኣቱ እሞ ሕይወትና ክንፍትሽ እዋኑ እዩ። ማርያም ምስ ወዳ ኣብ ሕይወትና ተኣምራት ክገብሩ ንዓድሞም። ኣብ ሕይወትና ተኣምራት ክገበር ነዚ ዝስዕብ ክገብር ይግብኣና።

- **ንኢየሱስን ማርያምን ዓዲምካ ምኽኣል የድሊ።** ንዝኾነ ለውጢ ኣብ ሕይወትና ክፍጸም ክንልምን ክንሓትት ኣሎና። ኣምላኽ ኣብ ኣፍደገ ልብና ተኣምራት ክገብር ይኮሕኮሕ ኣሎ ክንዕድሞ የድሊ። ኣብ ቤትና ኣብ ሓዳርና ኣብ ኩሉ ሕይወትና ንማርያምን ኢየሱስን ክንዕድም እንከሎና ተሓድሶ መንፈስ ኣባና ኣሎ።
- **ንኢየሱስን ማርያምን ስዒብካ ምኽኣል።** ሰብ ሎሚ ልዕሊ ኹሉ ከቢድዎ ዘሎ ኣድራሻ ከም ዝጠፍኦ ኮይኑ ከዕኖኑ እዩ ዝርከብ ዘሎ። ሃብቲ ምቕት ምዕባሌ ኩሉ ንኣምላኽ ኣረሲዑና ዕዉራት ገሩና ኣሎ። ንመን እየ ዝስዕብ ዘሎኹ ክንብል ኣሎና። ንሃብቲ ንጣዕሚ ዓለም. . . ንስዕብ ከይንህሉ ዓይንና ንኸፈት። መስቀል/ኪ ጸርኩም ስዓበኒ ኢሉና እዩ። ከይንደክም ከይንዝንግዕ ኣደ ሂቡና “እንሃ ኣደኹም” ኢሉና እዩ።
- **ኢየሱስ ዝበለና ክንገብር ኣሎና።** እንታይ ይብለና ኣሎ? ኣርድእተይ እንተ ኹንኩም ነንድሕድኩም ተፋቕሩ ይብለና። ፍቕሪ ጠፊኡ ሰብ ኣብ ነንድሕዱ ተጨኻኺኑ ኣብ ጽልእን ቅርሕንን ዝነበር ውሑድ ኣይ ኮነን ስለዚ ኣብ መኣዲ ፍቕሪ ክንምለስ ንሕተት ኣሎና። እዚ እዩ ድላይ ኢየሱስን ማርያም ኣደናን። ደቂ ሓንቲ ቤተ ክርስቲያን ኮና ክነብር።

- **ደቂ ማርያም ምዃና ክንምስክር አሎና።** አሰር ወላዲኡ ዝኸይድ ውሉድ ብዙሕ ጊዜ ዕዉት እዩ። ወለዲ ኣብ ደቆም ዘልኦም ፍቕሪ ኣምሳል እቲ ኣምላኽ ኣብ ደቂ ሰብ ዘልኦ ፍቕሪ እዩ። ማርያም መንፈሳዊት ኣደና እያ ስለዚ ክንሰምዓ ክንቀርባ ትደልየና። ውሉዱ ዝርሓቐ ወላዲ ክሳቕ እዩ ዝነብር ሎሚ ማርያም ደቃ ርሒቕናያ ትጉሂ ኣላ።

ኣብዚ ዓመት ፍሉይ ነገር ክንገብር ንሕተት አሎና። ምሒርና ክንክእል። እዚ ንብዙሓት ይኸብደና እዩ እንተ ኾነ ኣምላኽ ኣሚና ክንጽሊ እንተ ጀመርና ክንገብር ንኸእል ኢና። ክትምሕር ቀሊል ከምዘይኮነ ኩልና ንፈልጦ ኢና። ንዝዓበየ ጸጋን በረኽትን ሰላምን ርኢኻ እንተ ዘይከአልካ ክትምሕር ከቢድ እዩ። እሞ ክምሕር ሓግዚ ኢልና ዕለት ዕለት ክንልምን አሎና።

ኣብ ርክባትና ኣብ መንጎናን ብፍላይ ኣብ መንጎ ሓዳራት ዘሎ ዘይ ምምሓር ንምልእቲ ቤተ ክርስቲያን እዩ ዘሳቂ ክንዓርቕ ክንልምን ናይ ኩልና ሓላፍነት እዩ። ንብርሃን ክርስቶስ ርእዮም ኣብ መኣዲ ዕርቂ ክአትዉ ዘይከአሉ ክንልምኖም ሓላፍነት አሎና።

ዓመትና ፍሪ ክህልዎ ኩሉ ክቕየረልና ኣብ ኣምላኽ ክንምለስ አሎና። ነብያት ኣብ ብሉይ ኪዳን ሎሚ ቤተ ክርስቲያን፣ ተመለሱ ተንስሑ ንብሃል አሎና። ኃጢአት በዚሑ ኣብ ቅድሚ ኣምላኽ ቀሪቡ ምሕረት ዝሓትት ውሒዱ ምስ ኃጢአትና እንነብር ውሒዳት ኣይኮናን ስለዚ ኣሕዋተይ ሎሚ ከም ትማሊ ኣምላኽ ኣብ መኣዲ ምሕረት ክንምለስ ይልምነና አሎ።

ኣምላኽ ኣብ ኣፍደገ ኮይኑ ክንምለሶ እዚ ወደይ እዛ ጓለይ ይምለሰኒዶ ይኸውን እናበለ ክንምለሶ እታ ንመገዲ ጥፍአት ዝወሰደትና መገዲ ይጥምት አሎ። ሰይጣን ተዓዊትልና እንተሎ ልብና ኣለስሊስና ብኃጢአትና ተነሲሕና ብእኮየ ብእኮይ ወበ ዓቢ ብእኮየ እናበልና ኣብኡ ንመለስ።

ኣ ኪዳነ ምህረት ኣደና ካብ ወድኺ ምሕረት ዕርቂ ሰላም ክወርድ ለምንልና ንበላ። ኣደ ምሕረት ኢኹ ተለመንልና ፍሉይ ጸጋ ክወርደና ከምቲ ንሓዋርያት ኣኪብኪ ጸሎት ዘስተምህርኪ ከምኡ ብዓቢኡ መንፈስ ቅዱስ ክወርዶም ዘሰናዶኺ ንኣና እውን ብኃጢአትና ተነሲሕና ፍሉይ ምሕረት ክወርደና ሓግዝና ንበላ ብሩኽ ዓወደ ዓመት።

ኣባ ንጉሠ ፍሥሓ።